

Somiachea Nimannea Jevnnachea Brestarak Jezu Sangata Povitr Vor (28/03/2024)

Vixoi: "Somia Jezun Kelam Toxench Ami-i Korum-ia"

Chotrai:

1. Firgojeche poristhiti pormannem he magnneache ritik adol-bodol korcho.
2. Goroz teo vostu adinch toyar dhorcheo ani vevosthit manddcheo.
3. Aichea disa chodd gorjechem mhonnlear 'fuddari' zo aplea vachpantlean ek magnneachem vatavoronn rochta ani sovkasayen rit choloita taka / tika vinchun kadcho/i; Dusre bhag zata titleank diunche: Survatechem Magnnem (1) Nomoskarachi Magnnim (3+); Prachitache Ritichim magnnim (3+); Dhin'vasneche Ritichim magnnim (6+); Devachem Utor ani Niall (2+); Bhavartheanche Magnneache Ritichim magnnim (5+).
4. He veg-vegle bhag choloitanam zata titem sompeponn ani magnneachem vatavoronn samballunk vavurchem ani gondoll zata titlo unno korcho. Hea khatir vachpeank Magnneache Ritiche manddavolli pormannem bosouchim ani adim-fuddench tanchi yesai (rehearsal) gheunchi.

Fuddari

Mogall bhavam-bhoinnimno, aichea disa akhe Katolik Povitr-Sobhen Jezuchea Nimannea Jevnnacho Somaromb kela. Atam ami sogott hea vellar Jezuchea koxttamni vanto gheunk hajir zaleanv. Hea Povitr Vorant ami vixoi nialltoleant, "Somia Jezun kelam toxench ami-i korum-ia". Hench monant dovrn Jezu fuddeant ami xeronna poddum-ia, ani gayon gavum-ia. Survatechem Gayon: "*Tuje sorxem aileant, Dhonia*" (A-35).

I-SURVATECHEM MAGNNEM:

Mogalla Jezu, Tuje sorxem ami aileant, gheun amchem kirkollponn. Hea amchea kirkollponnank jivan-jiv diunk, Tum Devacho Put zaun-ui amche pasot kirkoll monis zaloi. Soglleam Tujem Devponn soddun, amam mon'xank deivik jivit diunk Tuka khursachem moronn rautalem mhonn zannam zaun Tunvem khalteponn ghetleim. Tea vellar kitlo mhonn Tujer akant ailo nam zait? Kitli mhonn vhodd bhirant ti Tujea kallzant rombli nam zait? He konnixttayentlo bhair sorunk Getsemani Molleantli suat Tuka somorponnachi zali, Bapache khuxek pallo diupachi ghottai zali. Magnneantleanuch Tujer yeunchem aslem tem patr svikarleim. Hem Tunvem sogott amche pasot kelem-i. "Tunvem kelam toxench ami-i korunk", hem zagronn amkam kurpechem boll zaum. Tuje koxtt amchea jivitache chalik novem margdorxon zaum mhonn Tuje koddem magtanv.

II-NOMOSKAR ANI BHOZONN

Fuddari

Mogall bhavam-bhoinnimno, amchech pasot khalto ani kaklutchar zalolo Jezu, Unddea-Rupan amche modem hajir asa. Hea amchea mogalla Jezuk amcho khalto nomoskar dium-ia. Jem Tannem amche pasot somorponn kelam toxench ami-i Tachea payam-xim poddun amchem somorponn korum-ia:

a) Nomoskarachim Magnnim:

1. *"...Zakev vegim denvun ye, tor aiz Mhaka tumger vochun ravunk zai...ani to vegim-vegim denvlo ani khuxalkayen Taka apnnager soniman kelo"*
Mogalla Jezu, Zakevan Tuka aplea ghorant yevkar dilo, Tuka tannem soniman kelo. Hea vellar koslench Tuka amontronn nastanam, Tum amche modem hajir asai. Sogllo man ani vhoaddvik Tuka. Svikar kor hea patkeacho nomoskar.
2. *"Tachea payam-xim ti fattlean rauli ani roddun-roddun apleam dukhamni Tache paim bhizounk lagli, magir tinnem aplea kensamni te pusun kaddle; ani tanche ume gheun-gheun, tankam tel lait asli"*
Somia Jezu, Maria Magdalenak Tujeam payanche ume gheunk Tunvem tika favo kelem-i. Ami Tujea payam-xim poddunk purtim nhoi, torui ami subhagi mhonn manun ghetanv ani khaltea kallzant Tuka nomoskar kortanv.
3. *"Tujem bott hanga ghal: he polle asat Mhoje hat. Tuzo hat lagim hadd ani Mhoje kuxin ghal! Hea fuddem bhavarth naslolo zaum naka, punn bhavarth dhor"*
Mhojea Somia, mhojea Dhonia, Tuka hat laun sanspunk mhaka goroz nam. Tum amche modem sopurnnayan hajir asa mhonn sot manun Tuka ami nomoskar kortanv.

(Oslim anink nomoskarachim magnnim korunk bhavartheank ulo korum yeta)

b) Bhozonnechem Gayon: "Jezu, Jezu, Jezu!" (R-12)

Fuddari

Jezuk, amchea Somiak aniek pavtt ami gayonantlean sorpottum-ia. 'Toch Jezu xanticho kunvor, Toch Jezu xantichi zhor' hem monant dovrn gavum- ia...(hem gayon gaitanam, dhump zollouncho).

Fuddari

Hea Povitr Voran, ami vixoi nialltanv: "Somia Jezun kelam toxench ami-i korum- ia". Ek ghoddi bhor ho vixoi amchea monant golloum-ia. Somia Jezucheo kornneo amchea dolleam mukhar haddum-ia. Ani uprant Somia Jezu lagim uloum-ia: "Somia Tunvem zaitem borem kelam. Pun hanvem toxem korunk nam" (ogeponn).

III - PRACHITACHI RIT (khala dil'leam Santanchim chitram powerpoint korun, LCD projector-ar ghalum yetat)

a) Santam-Bhoktamni kelam toxem...

Fuddari: Bhavam-bhoinnimno, Somia Jezuchem jivit amcheam dolleam mukhar haddlem, punn Taka purto zobab diunk amche lagim ghoddonk nam. Tache bhaxen amchem jivit zaunk nam. Ani zoxem Tannem mhonnlam, "*Hanvem tumkam dekh dilea: Hanvem tumkam kelam toxench tumi korat*". Hoi, poile suater Jezu bhogsonneachi dekh dita. Ami bhogsonnem diunk ani gheunk fattim rauleanv. Hea vellar kaim Santamchem jivit niallum-ia.

Sant Istev

Istev ek Prophan-Sevok zaun Jezuk vholda bollan porgott'talo. Hem Judevank sonsonaslem. Devmon'diracher ani Moizesachea dil'leam kaideanher to add uloita mhonn tacher gharannem ghalun taka Sanhedrin-a mukhar ubo korta. "Ho devninda uloita" mhonn sangun ragachea bharan tannim taka fatramni jivexim marlo. Morche adim tannem oxem magnnem kelem, "Somia Jezu, mhozo atmo Tujea hatant ghe". Magir dimbi ghalun vholdlea tallean tannem oxi bob marli, "Saiba, hea patkache guneanvkari tankam korum naka".

Sant Juanv Paulu II

ver 1981 Mayache 13, 1981 vorsa, Roma xarant Sant Pedrucheza Bazilikachea angnnant Juanv Paulu Dusrea Pap Saibacher Mehmet Ali Ağca hannem far marlo, punn to mornnantlo vattoulo. Don vorsam uprant Pap Saiban bondkhonnint taka bhett diun bhogxilo.

Sr. Selmey Paul

Sr. Selmey Paul, Keralachi Bhoktivist Sister Rani Maria hichi khaxea bhoinn. Sister Rani Maria, Madhya Pradeshant gorib-nennaranche hok'k samballpak khub bharim vavurtali. Ho Jezuchor boro vaur boroch fankta mhonn Samandar Singh, hannem tika eka disa ti bus-int provas kortanam, bhair kaddun 54 pavti suri topun jivexim marli. Taka 'Life imprisonment' hi xikxa favo zali, punn Rani Mariache bhoinnin Sr. Selmey Paulan bondkhonnint vachun aple bhoinnichea guneavkarak rakhi bandli. Tichea avoi-bapain ani yer familichea vangddeamni taka bhogsun, aplech familicho vangddi kelo.

b) Bhogsonnem Magum-ia

1. Somia Jezu, Tunvem dusmanank bhogxile. Hich dekh zaiteam santam- bhoktamni chalik laili, punn mhojea dusmanank bhogsonnem diunk mhaka ek avhan zalam. Hanvem fokot Santam-bhoktank man dila, tanchi bhokti vaddoilea, punn tanchi dekh gheunk nam. Bhogos mhaka Saiba.
2. Krista Jezu, dusrim borek kortat tednam, somazachea boreponnank tim vavurtat tednam, ami tankam tenko diunche boldek, kurnattkayen bhoron tancher naka zalle arop ghalunk ami fattim raulim nant. Chukleanv Saiba, amkam bhogos.
3. Somia Jezu, amcheam xikpeank ani xikovpeank, vaurachea zagear amchea boraborcheank ami somzun gheunk nant. Tim amche-xim chuk magunk ailear porian ami ragan rauleant. Tuje bhaxen dusreank bhogsonnem diunk ami chukleanv, amkam bhagos Saiba.

c) Prachitachem Git: "Jezu mhojea, Tujer hanv patiyetam" (I-09)

IV - DHIN'VASNNECHIM MAGNNIM (hanga Gonvllik Vorsacho brid vo logo screen-acher ghalcho)

Fuddari

"**Hanvem tumkam kelam toxench tumi-i korat**" ho Gonvllik Vorsacho vixoi bariksannen ami niallear, Jezun Nimannea Jevnnar ghoddun dovorlole tin-ui Sonsvkar vixoyachea brid-ant disti poddtat.

Jezuche hat ani paim, udkan bhorlolem tost ani dhovo tuvalo: Heam khunnam vorvim dakhol zata ki Jezun Apleam xisanche paim dhule ani tannim-i toxench korchem mhonn adnia dili: Priti-Mogachi Kornni.

Khursachea akaran zhadd: Xisanche paim dhulea uprant sonvsarache soddvonne khatir Jezun Khursacher Apnnachench bolidan kelem. Dor eke Misache Bhettent hea bolidanacho ami ugddas ani somaromb kortanv.

Khursachea akarar Povitr Ost ani uzveantlean toxench daveantlean vhanvta tem Rogot ani Udok: Dor Misache Bhettent kortanv to Jezuchea Bolidanacho ugddas ani somaromb. Dor Misantlean amkam favo zata tem Jezuchem Mas ani Rogot. Hich ti Misachi Bhett.

Heam tin-ui Sonvskarancher dhaktto-so niall korun, Jezuk ami dhin'vasum-ia ani yer Tachea boreponnam pasot Taka argam dium-ia:

a) Misachi Bhattovnni

Nimannem Jevonn sangati korta astanam, Devak dhin'vasun Jezun Aplea xisank oxem mhonnlem, "Gheyat ani khayat, hi Mhoji Kudd" toxench Tannem mukhar mhonnlem, "Tumi somest hantlem piyetat, hem Mhojem Rogot, Korarachem Rogot...". Uprant dusrea disa Khursachea polongar Apunn kortolo te bhattovnnecho purnn orth dita. Hacho Misache Bhettent ami dor- disa somaromb kortanv. Nimannea Jevnnar kelole he kornne vorvim Jezu sodamkal amchea sangata asa. Dekhun Jezu amkam dor ekleak oxem mhonnta, "Hanv Jivitacho Unddo; Mhoje-xim yetat tankam kodinch bhuk lagchi nam, ani Mhojer bhavarth dovortat tankam kodinch tan lagchi nam...".

Magnnem

Somia Jezu, Tuje bhair amkam anink dusro atmik unddo nam. Tujem omolik Rogot jivan-jiv ditolem atmik pivonn. Heam Tujea dennea pasot Tuka dhin'vastanv.

**Zobab: Argam Tuka Somia, argam Tuka Dhonia,
Argam Tuka, Argam Tuka, atam ani sasnnak! (Gavun)**

b) Priti-Mogachi Kornni

Jejun sonvsarant asloleancho sodanch mog kelo. Dekhun Nimannnea Jevnnacho Somaromb chalu astanam, Jezu modench jevnna velo utthta ani tostant udok gheun Aplea xisanche paim dhuta ani Aplea rumallan tanchem paim pusta. Hi Priti-Moga-Sevechi Kornni soglleam sovem korunk, Jezu Apunnuch poilim xisank dekh zata. Ani tech ghoddier Aplea xisamni odik somzun gheunche khatir tankam ek novi adnia dita: Eka-mekacho korat. Hanvem tumcho mog kela tosoch tumi-i eka-mekacho mog korat. mog

Magnnem

Somia Jezu, Tum Devacho Put zaun-ui, patkeanche paim dhule. Tunvem sthapun dovorlolea eka-eka Sonvsara udexim Tum nhoich amche paim dhutai, bogor amkam akhinch nitoll kortai. Toxench yeram bhavam- bhoinninchea boreponnantlean pavtai. Hea dennea pasot Tuka argam ditany.

**Zobab: Argam Tuka Somia, argam Tuka Dhonia,
Argam Tuka, Argam Tuka, atam ani sasnnak! (Gavun)**

c) Yadnikachi Sonvsarkarni

"Mhonntoch, tumcho Somi ani Guru zaun-ui, Hanvem tumche paim dhule zalear, tumi-i eka-mekache paim dhuvunk zai". Hanga Jezu Aplem Mha- Yadnikponn sevechea kornnentlean ugddapem korta ani heach yadnikponnan Apleam xisank samil zaunk apovnnem dita. Zoxi Apnnem dekh dilea, tich dekh xisamni pallchi ani korchi mhonn Jezu xisank xikoita. He ghoddier thaun Jezuche xis sasnnachea sasnnak Tachea Mha- Yadnikponnant bhagidar zatat. "Melkisedeka porim ekloch-eklo Yadnik Tum sasna sasnnak".

Magnnem

Somia Jezu, Tunch zaun asai amcho Mha-Yadnik. Amchea Pap Saibachea, Bispanchea ani Padrinchea rupan Tum amche modem Tujem modestiponn choloitai. Amcheam munniareank Tunvem Tujea yadnikponnant vantto dilai. Tujea Utracho chorov ani Tujem Mas-Rogot te amkam vantt'it asat. Tanchea jivitachea denneam pasot Tuka argam ditany.

**Zobab: Argam Tuka Somia, argam Tuka Dhonia,
Argam Tuka, Argam Tuka, atam ani sasnnak! (Gavun)**

Fuddari

Mogall bhavam-bhoinnimno, Jezun konnanch lagim ontor keli nam. Soglleank eksarkim lekhlim ani manun ghetlim. Soglleank amkam Bapachem boreponn vanttlem. Zoso suria eksarko soglleancher uzvadd ghalta tosoch Jezun amcher-ui Aplea boreponnancho uzvadd ghatla. Hea vellar ogich ravun Tannem amkam favo kel'leam yer denneam pasot Tuka argam dium-ia (ogeponn samballchem).

V - DEVACHEA UTRACHO SEVADHORM

Devachem Utor (Ju. 13:1-15)

Niall : "Hanvem tumkam dekh dilea: Hanvem tumkam kelam toxench tumi-i korchem", hea sangnea udexim Jezun Apleam xisank chakor zaunk apoile. Apunn Devacho Put zaun-ui, chakrachim rup ghetlem ani mon'xanche soddvonne pasot moro porian chakor zalo, hem Tannem he ghoddnntlean ugddapem korun dakoilem. Jezun xisanche paim dhule ani amkam hi ek dekh dovorlea. Punn fokot ekuch dekh dovorlea? Nam, sabar Tacheo boreo kornneo ani dekhi amchea dolleam mukhar asat:

Jezu poilim Apunn bhogsonneachi dekh dita

Piddestank tanchea patkantlim bhogsunche-bhogsun, patkant revoddloleank bhogsonnem dita. Apnnacher thuktoleank, Apnnak vingllo kortoleank ani Apnnak chora porim khursar martoleank Jezun bhogxile. "Bapa, tankam bhogos; apunn kitem korta tem te nokllot". Amcher chukloleank, amchea dusmanank bhogsonnem diunk ami toyar astanv? (**ogeponn**).

Jezu poilim Apunn patkeank lagim ghetta

Zaitim vorsam patkachea mhelleaponnant jiyetoleank, dobradan lokanchem dondd ghetoleank, lokamni bhairailoleank Jezu Aple kaklutin ani doyallponnant lagim ghetta. "Boreank nhoi, punn vaittakarank ki voizachi goroz". Amcheam dolleam mukhar ani amche sorv bhonvtonnim oslim patkim asat. Zaitte pavtti amich patki asun ami tancher patkachim formonn martanv ki nam? Osleank lagim gheun, tanchem vaitt boreponnan tancheam dolleam mukhar haddtanv? (**ogeponn**).

Jezu poilim Apunn piddestank bhett korta

Zaitim vorsam piddent asloleank Jezu boro korta. Tankam ilaz dita. Pedruche sasumaink bhett diun, tiche vhelo zhor kaddlo. "Tannem amche velo pidda-rog ubarlo ani amcheo boll'lliko Apnnacher ghetleo". Amcheach ghorantleam piddent zanntteam soven ami kitlo husko dakoitanv? Amchea xezar-samareak kitlinch zannam duvent asat, tankam ami kednam tori bhett dilea ani tanchi seva korunk toyar zaleanv? (**ogeponn**).

Jezu poilim Apunn bhukeloleam thaim husko dakoita

Apnnam fattlean yetoleank, dis-bhor Devachea Rajeachi khobor aikotoleam thaim Jezu husko dakoita ani panch hozar lokanchi bhuk marta. "Tannim vechi goroz nam, tuminch tankam kitem-i khaunk diat". Ami zaitte somaromb kortanv tednam amchea jevnacho ibadd zata. Zaitim zannam jevnank padixer zatat, osleancho amkam husko asta kai? Vatter kitlinch zannam jevonn sodunk bhonvtat tankam ami jevonn dilam kai? (**ogeponn**).

Jezu poilim Apunn gulam' zata

Nimannem Jevonn korta astanam, jevnna velo utthon Jezu Aplem avoronn kaddta. Meza velo utthop ani avoronn kaddop mhonnlear soglle rochnneche soddvonne pasot sorgincho voibhov sanddun mon'xachem rup ghevop ani lhan'vik chakor zavop. "Moronn, khursachem moronn, Apnnacher ghe porian Devak To khalto zalo". Okosmat dusreank goroz poddta tednam, vo amcheam dolleam mukhar kosloi obsoeg ghoddta tednam, ami poilim utthun tanchea adarak pavtanv kai? Vo tim magosor rautanv? Ami amkanch vhothlim zannar ani xiknnar mhonn somzotanv? (**ogeponn**).

Anink-ui Jezucheo boreo kornneo asat. Tanchi ugddas korum-ia ani, "Somia Jezun kelam toxench ami-i korum-ia" (**ogeponn**).

VI - BHAVARTHEANCHIM MAGNNIM:

Fuddari: Somia Jezun mhonnam: "Sogllim tumi koxtt kortat ani vhold bhar gheun asat tim Mhoje-xim yeyat ani Hanv tumkam somadhan kortolom". Heach Jezucha Utramner patiyen khaltikayen amchim magnum atam ami korum-ia.

**Zobab: Thevtanv visvas sodanch Tujer;
Amam-xelleank, Gonvlea Jezu,
Ekach hinddant dovor zomoun.**

1. Amchea Povitr-Sobhechea fuddareamni, aplem munniarponn gulam'achem rup gheupachem mhonn somzunk, ani nhoich apli khuxi korunk, punn Bapachi khuxi tannim korunk, Tunch tankam xikoi Jezu.
2. Amcheach ghorabeantlea bhavam-bhoinnim ani zannteam soven, ani xezar-samaream thaim, mogan ani umedin Tuje bhaxen seva-chakri korunk, amkam boll di mhonn magtanv Jezu.
3. Amche modem asloli dusmankai sompounk, Tuje bhaxen bhogsonnem diunk ani gheunk amkam ek doyall ani lhan'vik kalliz di mhonn magtanv Jezu.
4. Amche firgojentlea yadnikank ami manan lekhunk, ani tanchea gonvlik vaurant ami sohobhageli zaun, ekcharant Tujem misanv fuddem vhorunk amkam Tujem xanneponn di mhonn magtanv Jezu.
5. Amchea jivitant poilo-voilo zago ami Misache Bhettek diunk, amchea dispott'tea magneak ami thir ravunk, Povitr-Sobheche xikovnek visvaxi asunk ani bhavponnacho ektar samballunk, amkam Tuji kurpa magtanv Jezu.

Fuddari: Hea vellar konnank-ui anink aplim khasgi magnum korunk suchta tannim hea vellar korum yetat...

AMCHEA BAPA

Fuddari: Soglleo amcheo gorzo, amche anvde, chintnam, prosn ani kuddiche tollmolle Jezun xikoilelea magneantlean Takach ubarum-ia.

VII - XEVOTTACHEM MAGNNEM

Mogalla Jezu, marunk vhortolea mendrea porim hi aichi rat Tuji zali. Kitlo Tujer akant ani bhirant astanam, amchea moga ani amchea patkanche soddvonne pasot hem sogott Tunvem sonslem-i ani bhoglem-i. Hich dekh Tunvem amkam dovorlea-i. Tunvem kelam toxench ami-i amchea pelea thaim korunk, oxem Povitr-Sobhechea jivitant ami sohobhageliponnan vaurunk, soglleam mon'xam soven ekchar bandunk ani Tunvem fuddem vhel'lem misanv ami-i tech ritin fuddem vhorunk Tujea axirvadan bhor mhonn magtanv. Tum zo jiyetai sasnnachea sasnnak. Amen.